



Brussell, 22 ta' Mejju 2026
(OR. en)

9073/26

Fajl Interistituzzjonali:
2026/0100(NLE)

RESUA 10
FIN 658
ECOFIN 596
ELARG 66
COEST 359
DEVGEN 76
UA PLATFORM 10

ATTI LEGIŻLATTIVI U STRUMENTI OĦRA

Suġġett: DEĊIŻJONI TA' IMPLIMENTAZZJONI TAL-KUNSILL li tistabbilixxi l-ilfuq sodisfaċenti tal-kundizzjonijiet għall-pagament parzjali tas-seba' pagament parzjali skont il-Pjan għall-Ukrajna tal-Faċilità għall-Ukrajna u li temenda d-Deċiżjoni ta' Implimentazzjoni (UE) 2024/1447

DEĊIŻJONI TA' IMPLIMENTAZZJONI TAL-KUNSILL (UE) 2026/...

ta'...

**li tistabbilixxi l-ilhuq sodisfaċenti tal-kundizzjonijiet
għall-pagament parzjali tas-seba' pagament parzjali
skont il-Pjan għall-Ukrajna tal-Faċilità għall-Ukrajna
u li temenda d-Deċiżjoni ta' Implimentazzjoni (UE) 2024/1447**

IL-KUNSILL TAL-UNJONI EWROPEA,

Wara li kkunsidra t-Trattat dwar il-Funzjonament tal-Unjoni Ewropea,

Wara li kkunsidra r-Regolament (UE) 2024/792 tal-Parlament Ewropew u tal-Kunsill tad-
29 ta' Frar 2024 li jistabbilixxi l-Faċilità għall-Ukrajna¹, u b'mod partikolari l-Artikolu 20(2) u l-
Artikolu 26(4) tiegħu,

Wara li kkunsidra l-proposta mill-Kummissjoni Ewropea,

¹ ĠU L, 2024/792, 29.2.2024, ELI: <http://data.europa.eu/eli/reg/2024/792/oj>.

Billi:

- (1) Il-Pilastru I tal-Faċilità għall-Ukrajna (“il-Faċilità”), stabbilit bir-Regolament (UE) 2024/792, iquieghed għad-dispożizzjoni tal-Ukrajna għall-perjodu 2024-2027 appoġġ finanzjarju sa EUR 38 338 555 759 u l-ekwivalent f’EUR ta’ SEK 2 000 000 000 fir-rata tal-kambju uffiċjali fil-mument tat-trasferiment tal-kontribuzzjoni finanzjarja addizzjonali mill-Iżvezja lill-Faċilità² fil-forma ta’ appoġġ mhux ripagabbli u self. Il-finanzjament taht il-Pilastru I huwa allokat prinċipalment abbażi tal-Pjan għall-Ukrajna tal-Faċilità (il-“Pjan”), approvat bid-Deciżjoni ta’ Implimentazzjoni tal-Kunsill (UE) 2024/1477³. Il-Pjan jistabbilixxi l-aġenda ta’ riforma u investiment għall-Ukrajna, u l-passi kwalitattivi u kwantitattivi li huma marbutin mal-finanzjament taht il-Pilastru I tal-Faċilità.
- (2) L-iskeda ta’ żmien għall-monitoraġġ u l-implimentazzjoni tal-Pjan, inkluż il-passi kwalitattivi u kwantitattivi li huma marbuta mal-finanzjament taht il-Pilastru I tal-Faċilità, hija stabbilita fl-Anness tad-Deciżjoni ta’ Implimentazzjoni (UE) 2024/1447.

² Id-Deciżjoni ta’ Implimentazzjoni tal-Kunsill (UE) 2026/480 tat-23 ta’ Frar 2026 li temenda d-Deciżjoni ta’ Implimentazzjoni (UE) 2024/1447 fir-rigward tal-kontribuzzjoni finanzjarja addizzjonali mill-Iżvezja (ĠU L, 2026/480, 2.3.2026, ELI: http://data.europa.eu/eli/dec_impl/2026/480/oj). F’konformità mad-Deciżjoni ta’ Implimentazzjoni (UE) 2026/480, l-Iżvezja se ttiprovdi SEK 2 000 000 000 bħala kontribuzzjoni finanzjarja addizzjonali għall-Pilastru I tal-Faċilità fil-forma ta’ appoġġ finanzjarju mhux ripagabbli wara d-dhul fis-sehħ ta’ ftehim ta’ trasferiment bejn l-Iżvezja u l-Kummissjoni u t-trasferiment tal-kontribuzzjoni finanzjarja relatata.

³ Id-Deciżjoni ta’ Implimentazzjoni tal-Kunsill (UE) 2024/1447 tal-14 ta’ Mejju 2024 dwar l-approvazzjoni tal-valutazzjoni tal-Pjan għall-Ukrajna (ĠU L, 2024/1447, 24.5.2024, ELI: http://data.europa.eu/eli/dec_impl/2024/1447/oj).

- (3) Is-somma totali tar-riżorsi finanzjarji disponibbli għall-Pjan tammonta għal EUR 32 338 555 759, li minnhom EUR 5 338 555 759 u l-ekwivalent f'EUR ta' SEK 2 000 000 000 fir-rata tal-kambju uffiċjali fil-mument tat-trasferiment tal-kontribuzzjoni finanzjarja addizzjonali mill-Iżvezja lill-Faċilità huma fil-forma ta' appoġġ finanzjarju mhux ripagabbli u sa EUR 27 000 000 000 huma fil-forma ta' self.
- (4) F'konformità mal-Artikoli 24 u 25 tar-Regolament (UE) 2024/792, ġew żborżati EUR 6 000 000 000 lill-Ukrajna bħala finanzjament tranżitorju eċċezzjonali u EUR 1 890 000 000 fil-forma ta' prefinanzjament, li jirrappreżenta pagament anticipat ta' 7 % tal-appoġġ fil-forma ta' self li l-Ukrajna hija eliġibbli li tirċievi skont il-Pjan.
- (5) F'konformità mal-Artikolu 26(4) tar-Regolament (UE) 2024/792, ġew żborżati EUR 18 874 654 180 lill-Ukrajna fl-ewwel sitt pagamenti parzjali skont il-Pjan, li minnhom EUR 3 601 252 880 ġew żborżati fil-forma ta' appoġġ finanzjarju mhux ripagabbli u EUR 15 273 401 300 fil-forma ta' self. F'konformità mal-Ftehim ta' Self konkluz bejn l-Unjoni u l-Ukrajna skont l-Artikolu 22 tar-Regolament (UE) 2024/792, ammont ta' EUR 1 149 610 850 mill-ewwel sitt pagamenti parzjali ntuża biex jiġi kklerjat il-prefinanzjament tas-self.

- (6) Il-metodoloġija għat-trattament tal-ilħuq parzjali ta' passi fil-Pjan ġiet stabbilita fil-Komunikazzjoni tal-Kummissjoni tat-3 ta' April 2025 dwar il-metodoloġija għat-trattament tal-ilħuq parzjali tal-passi fil-Pjan għall-Ukrajna skont ir-Regolament dwar il-Faċilità għall-Ukrajna f'konformità mal-Artikolu 26(5) tar-Regolament (UE) 2024/792. Wara sena ta' applikazzjoni, inkisbet biżżejjed esperjenza Prattika biex tiġġustifika rieżami ta' dik il-metodoloġija. Barra minn hekk, il-kontinwazzjoni tal-gwerra ta' aggressjoni Russa kontra l-Ukrajna u l-intensifikazzjoni tal-attakki kontra l-infrastrutturi kritiċi ċivili u tal-enerġija Ukreni johlqu tfixkil serju fil-ħidma leġiżlattiva tal-Verkhovna Rada u jkomplu jifgħu piż fuq il-kapaċitajiet amministrattivi tal-Ukrajna. F'konformità mal-metodoloġija stabbilita fil-Komunikazzjoni tal-Kummissjoni tas-17 ta' April 2026 li temenda l-metodoloġija għat-trattament tal-ilħuq parzjali ta' passi fil-Pjan għall-Ukrajna skont ir-Regolament dwar il-Faċilità għall-Ukrajna u li tissostitwixxi l-Komunikazzjoni C(2025)1725 (il-“Komunikazzjoni tal-Kummissjoni tas-17 ta' April 2026”), jenħtieġ li jkun possibbli li jiġi aġġustat il-valur tas-sospensjoni biex iqis fatturi ta' mitigazzjoni. L-applikazzjoni ta' fatturi ta' mitigazzjoni u d-determinazzjoni finali tal-valur tas-sospensjoni aġġustat jenħtieġ li jiġu stabbiliti mill-Kunsill, f'konformità mal-Artikoli 19, 20 u 26 tar-Regolament (UE) 2024/792.
- (7) F'konformità mal-Artikolu 26(2) tar-Regolament (UE) 2024/792, fl-14 ta' April 2026 l-Ukrajna ressqet talba debitament ġustifikata għall-pagament ta' parti mill-ħames, is-sitt u s-seba' pagamenti parzjali tal-appoġġ finanzjarju mhux ripagabbli u tal-appoġġ fil-forma ta' self, li tammonta għal EUR 2 949 367 660. It-talba kopriet ukoll erba' passi taħt pagamenti parzjali sussegwenti. It-talba kienet akkumpanjata minn sensiela ta' dokumenti li juru l-ilħuq sodisfaċenti ta' pass wieħed staħt il-ħames pagament parzjali, żewġ passi taħt is-sitt pagament parzjali, ħdax-il pass taħt is-seba' pagament parzjali, żewġ passi taħt tmien pagament parzjali u żewġ passi taħt id-disa' pagament parzjali. L-Ukrajna ressqet ukoll id-dokumenti kollha meħtieġa skont l-Artikolu 12 tal-Ftehim Qafas, l-Artikolu 5 tal-Ftehim ta' Finanzjament u l-Artikolu 6 tal-Ftehim ta' Self konkluz bejn l-Unjoni u l-Ukrajna skont l-Artikoli 9, 10 u 22, rispettivament, tar-Regolament (UE) 2024/792.

- (8) Il-passi li jirfdu l-aħħar talba tal-Ukrajna huma relatati ma' diversi riformi stabbiliti fil-Pjan taħt il-kapitoli dwar il-ġestjoni finanzjarja pubblika, is-sistema ġudizzjarja, il-ġlieda kontra l-korruzzjoni u l-ħasil tal-flus, is-swieq finanzjarji, il-ġestjoni tal-assi pubbliċi, il-kapital uman, l-ambjent tan-negozju, is-settur tal-enerġija, it-trasport, is-settur agroalimentari, il-ġestjoni tal-materja prima kritika, it-trasformazzjoni diġitali u t-tranzizzjoni ekoloġika u l-protezzjoni ambjentali. L-istrateġija tal-ġestjoni tad-dejn tal-istat fuq terminu medju, l-emendi għal-leġiżlazzjoni rilevanti dwar il-kontroll finanzjarju tal-istat, l-istrateġija dwar l-impjiegi tal-popolazzjoni, il-programm ekonomiku mmirat tal-istat għall-modernizzazzjoni tal-enerġija tal-intrapriži li jiġġeneraw is-sħana għall-perjodu sal-2030 u r-risoluzzjoni dwar il-Kunsill Xjentifiku u Espert dwar it-Tibdil fil-Klima u l-Preservazzjoni tas-Saff tal-Ożonu ġew adottati. Mill-inqas 20 % tal-pożizzjonijiet vakanti ġudizzjarji mtlew, 20 % tal-każijiet dixxiplinari antiki mhux ikkunsidrati sa tmiem l-2023 ġew solvuti, u l-evalwazzjoni tal-kwalifiki (skrutinju) fir-rigward ta' 50 % tal-imħallfin li kienu għad iridu jgħaddu minnha mit-30 ta' Settembru 2016 tlestiet. Il-liġijiet dwar l-infurzar tad-deċiżjonijiet tal-qorti relatati mal-obbligi monetarji u mhux monetarji u d-diġitalizzazzjoni ulterjuri tal-proċedimenti ta' infurzar, dwar it-titjib tar-regolamentazzjoni tal-istat għas-swieq kapitali u s-swieq tal-komoditajiet organizzati, dwar il-prinċipji bażiċi tal-politika tal-akkomodazzjoni, dwar id-deregolamentazzjoni f' setturi speċifiċi, dwar it-traspożizzjoni tal-pakkett dwar l-integrazzjoni tal-elettriku u dwar il-funzjonament tas-Sistema Integrata ta' Identifikazzjoni Elettronika daħlu fis-seħħ. Sistema ta' ġbir ta' data dwar l-infurzar tad-deċiżjonijiet tal-qorti saret operazzjonali. Il-valutazzjoni tar-reżiljenza tas-sistema bankarja, ir-rapport dwar l-implimentazzjoni tal-appoġġ mill-Istat permezz tar-Reġistru Agrikolu tal-Istat u studju dwar il-leġiżlazzjoni dwar ir-Rapportar ambjentali, soċjali u ta' governanza (ESG) ġew ippubblikati.

- (9) F'konformità mal-Artikolu 26(3) tar-Regolament (UE) 2024/792, il-Kummissjoni vvalutat it-talba tal-Ukrajna fid-dettall u għamlet valutazzjoni pożittiva tal-ilhuq sodisfaċenti ta' wieħed miż-żewġ passi pendenti meħtieġa għall-ħames pagament parzjali, taż-żewġ passi pendenti meħtieġa għas-sitt pagament parzjali u ta' ħdax mill-għoxrin pass meħtieġa għas-seba' pagament parzjali, kif speċifikat fid-dettall fl-Anness ta' din id-Deciżjoni. Dik il-valutazzjoni pożittiva saret fil-kuntest tal-implimentazzjoni tal-Pjan. Aktar allinjament mal-*acquis* tal-Unjoni se jiġi ffaċilitat permezz tal-proċess ta' adeżjoni mal-Unjoni. Barra minn hekk, il-Kummissjoni għamlet valutazzjoni pożittiva tal-ilhuq sodisfaċenti ta' żewġ passi taħt it-tmien pagament parzjali u żewġ passi taħt id-disa' pagament parzjali u inkludiet il-valutazzjoni tagħha ta' dawk il-passi fl-Anness ta' din id-Deciżjoni. Dik il-valutazzjoni titwettaq biss bil-ħsieb tal-applikazzjoni tal-metodoloġija tal-pagament parzjali u hija mingħajr preġudizzju għall-valutazzjoni sħiħa tat-tmien u d-disa' pagamenti parzjali. Dan ma jinvolvix pagament doppju għall-passi kkonċernati. Abbażi ta' dik il-valutazzjoni u f'konformità mal-metodoloġija għat-trattament tal-ilhuq parzjali tal-passi fil-Pjan, kif emendat permezz tal-Komunikazzjoni tal-Kummissjoni tas-17 ta' April 2026, il-Kummissjoni tipproponi li l-valur tas-sospensjoni relatat mal-passi mhux imwettqa taħt is-seba' pagament parzjali jitnaqqas, filwaqt li jiġi żgurat li jinżammu għaddejjin incentivi biżżejjed għall-implimentazzjoni tal-passi mhux imwettqa.
- (10) Fit-talba għall-pagament tagħha, l-Ukrajna kkonfermat li ma reġġgħet l-ebda miżura relatata mal-passi li hija kienet laħqet preċedentement b'mod sodisfaċenti.

- (11) Il-Kummissjoni qieset ulterjorment li l-Ukrajna għadha tissodisfa l-prekundizzjoni għall-appoġġ tal-Unjoni stabbilit fl-Artikolu 5 tar-Regolament (UE) 2024/792. B'mod partikolari, l-Ukrajna tkompli żżomm u tirrispetta l-mekkaniżmi demokratiċi effettivi, inkluża sistema parlamentari b'diversi partiti, u l-istat tad-dritt, u tiggarantixxi r-rispett għad-drittijiet tal-bniedem, inklużi d-drittijiet ta' persuni li jagħmlu parti minn minoranzi.
- (12) Għalhekk, jenħtieġ li din id-Deciżjoni tistabbilixxi li l-kundizzjonijiet rilevanti għall-pagament tal-ħames pagament parzjali fir-rigward ta' pass wieħed miż-żewġ passi pendenti, tas-sitt pagament parzjali fir-rigward taż-żewġ passi pendenti u tas-seba' pagament parzjali fir-rigward ta' ħdax mill-ghoxrin pass skont il-Pjan intlaħqu b'mod sodisfacenti.
- (13) Għalhekk, id-Deciżjoni ta' Implimentazzjoni (UE) 2024/1447 jenħtieġ li tiġi emendata kif xieraq.
- (14) Meta jitqiesu l-htigijiet urgenti ta' finanzjament tal-Ukrajna, huwa ta' importanza kbira li l-fondi jiġu żborżati malajr kemm jista' jkun. Minhabba l-urgenza tas-sitwazzjoni u bil-ħsieb li jithaffef il-proċess, jenħtieġ li din id-Deciżjoni tidhol fis-seħħ fid-data tal-pubblikazzjoni tagħha f'*Il-Ġurnal Uffiċjali tal-Unjoni Ewropea* u jenħtieġ li tapplika mid-data tal-adozzjoni tagħha,

ADOTTA DIN ID-DECIŻJONI:

Artikolu 1

Stabiliment tal-ilhuq sodisfaċenti tal-kundizzjonijiet għall-pagament

1. L-ilhuq sodisfaċenti tal-kundizzjonijiet rilevanti għall-pagament parzjali tal-ħames, is-sitt u s-seba' pagamenti parzjali tal-appoġġ finanzjarju mhux ripagabbli u tal-appoġġ fil-forma ta' self li jammontaw għal EUR 2 949 367 660, qabel ma jiġi kklerjat il-prefinanzjament, li minnhom EUR 386 258 902 jikkorrispondu għall-ħames pagament parzjali, EUR 796 658 985 jikkorrispondu għas-sitt pagament parzjali u EUR 1 766 449 773 jikkorrispondu għas-seba' pagament parzjali, huwa b'dan stabbilit f'konformità mal-valutazzjoni pprovduta mill-Kummissjoni f'konformità mal-Artikolu 26 tar-Regolament (UE) 2024/792 u annessa ma' din id-Deciżjoni.
2. L-applikazzjoni ta' fattur mitiganti hija stabbilita, filwaqt li jitqies l-ilhuq sodisfaċenti ta' żewġ passi taħt it-tmien pagament parzjali u żewġ passi taħt id-disa' pagament parzjali, l-importanza tal-passi li ma ntlahqux u r-raġunijiet għala ma ntlahqux, kif ukoll l-importanza tal-passi kwantitattivi u kwalitattivi li ntlahqu kmieni. L-applikazzjoni tal-fattur mitiganti għandha twassal għal tnaqqis tal-valur tas-sospensjoni li jikkorrispondi għall-passi li ma ntlahqux taħt is-seba' pagament parzjali bl-ammont ta' EUR 392 544 392.

Artikolu 2

Emendi tad-Deċiżjoni ta' Implimentazzjoni (UE) 2024/1447

Id-Deċiżjoni ta' Implimentazzjoni (UE) 2024/1447 hija emendata kif ġej:

(1) fl-Artikolu 2, jiżdied il-paragrafu li ġej:

“6. Fejn l-Ukrajna ma tkunx laħqet b'mod sodisfaċenti pass kwalitattiv u kwantitattiv wieħed jew aktar dovuti taħt pagament parzjali partikolari, iżda tkun digà laħqet b'mod sodisfaċenti pass kwalitattiv u kwantitattiv wieħed jew aktar dovuti taħt pagament parzjali sussegwenti jew tkun tista' turi li pass kwantitattiv ikun intlaħaq parzjalment, il-Kunsill, fuq proposta mill-Kummissjoni, jista' jqis tali lhuq bikri jew parzjali bħala fattur fid-determinazzjoni tal-ammont tal-pagament parzjali lill-Ukrajna taħt l-ewwel wieħed minn dawk il-pagamenti parzjali. Għandhom jitqiesu l-importanza tal-passi kwalitattivi u kwantitattivi li ma ntlahqux u r-raġunijiet għala ma ntlahqux, kif ukoll l-importanza tal-passi kwantitattivi u kwalitattivi li ntlahqu kmieni.”;

(2) fl-Artikolu 3, jiżdied il-paragrafu li ġej:

“5. Fejn l-Ukrajna ma tkunx laħqet b’mod sodisfaċenti pass kwalitattiv u kwantitattiv wieħed jew aktar dovuti taħt pagament parzjali partikolari, iżda tkun digà laħqet b’mod sodisfaċenti pass kwalitattiv u kwantitattiv wieħed jew aktar dovuti taħt pagament parzjali sussegwenti jew tkun tista’ turi li pass kwantitattiv ikun intlaħaq parzjalment, il-Kunsill, fuq proposta mill-Kummissjoni, jista’ jqis tali lhuq bikri jew parzjali bħala fattur fid-determinazzjoni tal-ammont tal-pagament parzjali lill-Ukrajna taħt l-ewwel wieħed minn dawk il-pagamenti parzjali. Għandhom jitqiesu l-importanza tal-passi kwalitattivi u kwantitattivi li ma ntlahqux u r-raġunijiet għala ma ntlahqux, kif ukoll l-importanza tal-passi kwantitattivi u kwalitattivi li ntlahqu kmieni.”.

Artikolu 3

Dħul fis-seħħ

Din id-Deċiżjoni għandha tidhol fis-seħħ fid-data tal-pubblikazzjoni tagħha f’*Il-Ġurnal Uffiċjali tal-Unjoni Ewropea*.

Għandha tapplika mid-data tal-adozzjoni tagħha.

Magħmul fi ..., ...

Għall-Kunsill

Il-President